

വ്യാജഅടയാളങ്ങളും അത്ഭുതങ്ങളും വഴിയുള്ള ചതി

WFTW(Malayalam) 1st November 2009

- സാക് പുനൻ

<http://jeevamozhikal.org>

യേശു മത്തായി 24:24ലും പൗലോസ് 2തെസ്സ.2:9ലും മുന്നറിയിപ്പു നൽകിയിരുന്നതുപോലെ തന്നെയുള്ള ചതി വ്യാജഅടയാളങ്ങളും അത്ഭുതങ്ങളും വഴി ഇന്നു ക്രൈസ്തവലോകത്തു ധാരാളമായുണ്ട്.

2കൊരി.11:1-4 വരെയുള്ള വാക്യങ്ങളിൽ പൗലോസ് ഈ ചതിയെക്കുറിച്ച് ഇങ്ങനെയും മുന്നറിയിപ്പു നൽകുന്നുണ്ട്. മറ്റൊരു യേശു, മറ്റൊരു ആത്മാവിനാൽ മറ്റൊരു സുവിശേഷം നൽകുന്നതാണ് ആ ചതി.

നാൾതോറും തന്റെ ക്രൂശെടുത്ത് സ്വന്തജീവനെ വെടിയിണമെന്ന് ആരോടും പറയാത്ത 'മറ്റൊരു യേശു.'

ആളുകളെ ആവേശഭരിതരാക്കുന്ന, എന്നാൽ അവരുടെ വിശുദ്ധജീവിതത്തിനാവശ്യമായ ശക്തി നൽകാത്ത 'മറ്റൊരു ആത്മാവ്'.

മാനസാന്തരം ആവശ്യമില്ലാത്തതും മനുഷ്യരുടെ എല്ലാ ആവശ്യങ്ങളും സാധിച്ചുകൊടുക്കുന്നതും, എന്നാൽ പാപത്തിൽ (സകല പ്രശ്നത്തിന്റെയും അടിസ്ഥാനകാരണമായ) നിന്നും അവരെ മോചിപ്പിക്കാത്തതുമായ 'മറ്റൊരു സുവിശേഷം'.

അങ്ങനെ അവർ മനുഷ്യരെ ഇരട്ടിനരകത്തിനു യോഗ്യരാക്കുന്നു.

ഈ ചതിയിൽനിന്നു രക്ഷപെടുവാൻ നാം യേശുവിനെ നോക്കുകയും ഇന്നത്തെ പ്രസംഗകരെ യേശുവുമായി താരതമ്യപ്പെടുത്തുകയും വേണം.

I. അവർക്കും യേശുവിന്റെ അതേ ലക്ഷ്യമാണോ പ്രാഥമികമായിട്ടുള്ളത്?

പുതിയനിയമത്തിലെ ഏറ്റവും ആദ്യത്തെ വാഗ്ദാനമാണ് യേശു തന്റെ ജനത്തെ അവരുടെ പാപങ്ങളിൽനിന്നു രക്ഷിക്കും എന്നത്(മത്താ.1: 22).

ഈ പ്രധാന ഉദ്ദേശ്യത്തോടെയാണ് യേശു ഈ ഭൂമിയിലേക്കു വന്നത്. അതിനാൽ വാസ്തവത്തിൽ ആത്മാവിനാൽ നടത്തപ്പെടുന്ന എല്ലാ ശുശ്രൂഷയിലും ജനങ്ങൾ പാപത്തിൽ നിന്നു രക്ഷിക്കപ്പെടും. രോഗസൗഖ്യവും അത്ഭുതപ്രവൃത്തികളും പ്രവചനം അടക്കം മറ്റെല്ലാം രണ്ടാം സ്ഥാനത്ത് ആയിരിക്കും.

II .അവരുടെ മനോഭാവം യേശുവിന്റേതുപോലെ തന്നെയാണോ?

ദൈവവചനം നമ്മോടിങ്ങനെ കൽപിക്കുന്നു. “ക്രിസ്തുവേശുവിലുള്ള ഭാവം തന്നെ നിങ്ങളിലും ഉണ്ടായിരിക്കട്ടെ” (ഫിലി.2: 5). അതുകൊണ്ട് എല്ലാ പ്രസംഗകരുടെയും മനോഭാവത്തെ യേശുവിന്റേതുമായി താരതമ്യം ചെയ്യണം. എല്ലാ പ്രസംഗകനെക്കുറിച്ചും താഴെപ്പറയുന്ന ചോദ്യങ്ങൾ നാം നമ്മോടുതന്നെ ചോദിക്കണം.

1. അയാൾ യേശുവിനെപ്പോലെ താഴ്മയുള്ള മനുഷ്യനാണോ?

2. യേശുവിനെപ്പോലെ ജനത്തെ പാപത്തിൽനിന്നു സ്വതന്ത്രരാക്കി യഥാർത്ഥവിശുദ്ധിയിലേക്കു നടത്തുന്ന ഒരുവനാണോ?

3. അയാൾ ജനങ്ങളോട് തന്റെ ശുശ്രൂഷയ്ക്കു പണം ചോദിക്കുന്ന ഒരുവനാണോ?-യേശു ഒരിക്കലും അങ്ങനെ ചെയ്തിട്ടില്ല.

4. പാവപ്പെട്ട സാധാരണക്കാരായ മനുഷ്യർക്ക് അയാളെ ബുദ്ധിമുട്ടുകൂടാതെ ബന്ധപ്പെടുവാൻ സാധിക്കുമോ? യേശുവിന്റെ അടുക്കലേക്കു ജനങ്ങൾക്കു ചെല്ലാൻ കഴിഞ്ഞിരുന്നതുപോലെ. കൂടുതൽ ഉറപ്പു ലഭിക്കുന്നതിനു ഈ ചോദ്യങ്ങൾ കൂടി ചോദിക്കണം.

1. അയാളുടെ മക്കൾ ദൈവഭയമുള്ളവരാണോ?

2. അയാൾ ജനങ്ങളെ യേശുവിങ്കലേക്കാണോ അതോ തന്നിലേക്കാണോ നയിക്കുന്നത്?

3. ദൈവഹിതപ്രകാരമുള്ള ഒരു സഭയെങ്കിലും അയാൾ സ്വന്തമായി പണിതിട്ടുണ്ടോ?

4. അയാളുടെ ഏറ്റവും അടുത്ത പ്രവർത്തകർ ദൈവഭക്തരാണോ?

III.രോഗികളെ സൗഖ്യമാക്കുന്ന കാര്യത്തിൽ യേശുവിന്റെ അതേ സമീപനമാണോ അവർക്കുള്ളത്? സുവിശേഷങ്ങളിൽ ഒരിടത്തും യേശു അത്ഭുതരോഗശാന്തിയെക്കുറിച്ച് ഒരു പ്രസംഗം നടത്തിയതായി നാം കാണുന്നില്ല. എന്നാൽ യഥാർത്ഥത്തിൽ ആയിരക്കണക്കിനാളുകളെ അദ്ദേഹം സൗഖ്യമാക്കി. പ്രവൃത്തികളുടെ പുസ്തകത്തിൽ അപ്പൊസ്തലന്മാരും അത്ഭുതരോഗശാന്തിയെക്കുറിച്ചൊരു പ്രസംഗം നടത്തിയതായി നാം വായിക്കുന്നില്ല. എന്നാൽ അവരും അനേകരെ സൗഖ്യമാക്കി. (യാക്കോ.5:14,15 വാക്യങ്ങളിൽ രോഗിക്കുവേണ്ടി പ്രാർത്ഥിക്കുന്ന മൂപ്പനു വിശ്വാസം ഉണ്ടാകണം എന്നു പറയുന്ന ഭാഗമൊഴിച്ചാൽ പുതിയനിയമത്തിലെ ലേഖനങ്ങളിൽ ഒരിടത്തും രോഗസൗഖ്യത്തെക്കുറിച്ച് പരാമർശിക്കുന്നില്ല.)

എന്നാൽ ഇന്ന് ഇതിന്റെ നേരെ എതിരാണ് നാം കാണുന്നത്.(പ്രത്യേകിച്ച് ക്രിസ്ത്യൻ ടെലിവിഷൻ ചാനലുകളിൽ) അത്ഭുതരോഗശാന്തിയെക്കുറിച്ച് നൂറു കണക്കിനു പ്രസംഗങ്ങൾ കേൾക്കുന്നു. എന്നാൽ യഥാർത്ഥത്തിലുള്ള ഒരു അത്ഭുതരോഗസൗഖ്യവും നാം കാണുന്നില്ല. ടെലിവിഷനിൽ കാണുന്ന മിക്ക രോഗസൗഖ്യവും വ്യാജമോ അല്ലെങ്കിൽ തെളിയി

ക്കപ്പെടാത്തതോ ആണ്.

അതേസമയം യേശുവും അപ്പൊസ്തലന്മാരും പാപത്തിൽനിന്നു മോചനം പ്രാപിക്കുന്നതിനെക്കുറിച്ചു ധാരാളം സംസാരിക്കുകയും ചെയ്തിരുന്നു. അത്തരത്തിലുള്ള പ്രസംഗങ്ങൾ (ടെലിവിഷനിലും സഭകളിലും)- കോപം, സ്ത്രീകളോടുള്ള ദുർമ്മോഹം, പണസ്നേഹം തുടങ്ങിയ പാപങ്ങളിൽനിന്നു എങ്ങനെ സാതന്ത്ര്യം കിട്ടും എന്നതിനെക്കുറിച്ചുള്ളത് -ഇന്നു വളരെ അപൂർവ്വമാണ്.(യേശു മത്തായി 5,6 അദ്ധ്യായങ്ങളിൽ പ്രസംഗിച്ചതുപോലെ)

യേശുക്രിസ്തു ചെയ്തതിനെല്ലാം എതിരായിട്ടുള്ളതു ചെയ്യുന്നതിനു വചനത്തിൽ ഒരു പേരുണ്ട് “എതിർക്രിസ്തു”. ഇന്ന് ഈ എതിർക്രിസ്തുവിന്റെ ആത്മാവ് ക്രിസ്തീയസുവിശേഷലോകത്ത് വ്യാപിച്ചിരിക്കുകയാണ്. ക്രിസ്തീയലോകത്തിലേക്കു സാത്താൻ കടന്നുകയറി ചതിച്ചിരിക്കുന്നു എന്നതിന് ഇതു തെളിവാണ്.

എന്തുകൊണ്ടാണ് ദൈവം ചതിയന്മാരെ തന്റെ ജനത്തിന്റെ ഇടയിൽ അനുവദിക്കുന്നത്?

ആവർത്തനം 13ന്റെ 1മുതൽ 3വരെവാക്യങ്ങളിൽ എന്തുകൊണ്ടാണ് ദൈവം ചതിയന്മാരെ തന്റെ ജനത്തിനിടയിൽ സാതന്ത്ര്യത്തോടെ നടക്കുവാൻ അനുവദിക്കുന്നതെന്നു പറയുന്നുണ്ട്.

“നിങ്ങളുടെ ഇടയിൽ ഒരു പ്രവാചകനോ സ്വപ്നക്കാരനോ എഴുന്നേറ്റ് മറ്റു ദേവന്മാരുടെ പിന്നാലെ ചെന്നു നീ അറിഞ്ഞിട്ടില്ലാത്ത ദേവന്മാരെ ആരാധിക്കാം എന്നു പറഞ്ഞ് അടയാളമോ അത്ഭുതമോ മുൻകൂട്ടി പറയുകയും അയാൾ പറഞ്ഞ അടയാളമോ അത്ഭുതമോ അങ്ങനെ സംഭവിക്കുകയും ചെയ്താൽ ആ പ്രവാചകന്റെയോ സ്വപ്നക്കാരന്റെയോ വാക്കു നീ ശ്രദ്ധിക്കരുത്. നിങ്ങളുടെ ദൈവമായ യഹോവയെ പൂർണ്ണഹൃദയത്തോടും പൂർണ്ണആത്മാവോടും നിങ്ങൾ സേവിക്കുന്നുവോ എന്നു നിങ്ങളുടെ ദൈവമായ യഹോവ നിങ്ങളെ പരിശോധിക്കുകയാകുന്നു.”

വ്യാജപ്രവാചകന്മാരുടെ ചില അടയാളങ്ങളും അത്ഭുതങ്ങളും യഥാർത്ഥമാക്കുവാനും അവർ പ്രവചിക്കുന്ന കാര്യങ്ങൾ സംഭവിക്കുവാനും ദൈവം ചിലപ്പോൾ അനുവദിക്കും. തന്റെ മക്കൾ തന്നെയാണോ അതോ ഈ വ്യാജപ്രവാചകന്മാർ കാണിക്കുന്ന അന്യദൈവങ്ങളെയാണോ കൂടുതൽ സ്നേഹിക്കുന്നതെന്നറിയുന്നതിനുവേണ്ടിയാണ് ദൈവം അങ്ങനെ ചെയ്യുന്നത്. വ്യാജപ്രവാചകന്മാർ ഈ നാളുകളിൽ ക്രിസ്ത്യാനികളോട് പിൻഗമിക്കുവാൻ ആവശ്യപ്പെടുന്ന രണ്ടു ദൈവങ്ങളാണ് ‘പണവും’ ‘വിനോദവും’

‘പണം’-സമ്പത്തും ആരോഗ്യവും ലഭിക്കുന്നതിനു പ്രസംഗകന്റെ ശുശ്രൂഷയ്ക്കു പണം കൊടുക്കുവാൻ ജനങ്ങളോട് ആവശ്യപ്പെടുന്നു. എന്നാൽ മന്ത്രവാദിയായ ശിമോൻ ദൈവത്തിന്റെ ദാനങ്ങൾ വിലകൊടുത്തു വാങ്ങുന്നതിനായി പത്രോസിനു പണം കൊടുക്കാൻ ശ്രമിച്ചപ്പോൾ പത്രോസ് അവനെ കഠിനമായി ശാസിക്കുന്നതാണ് നാം വേദപുസ്തകത്തിൽ കാണുന്നത്.(അ.പ്രവൃ.8:18-23).

‘വിനോദം’-സഭകൾ ഇന്നു വിനോദത്തിനുള്ള കേന്ദ്രങ്ങളായി മാറിയിട്ടുണ്ട്. ജനത്തെ ആകർഷിക്കുന്നതിനു ലോകപ്രകാരമുള്ള സംഗീതവും മറ്റു പരിപാടികളും അവിടെ (സഭയിൽ) നടത്തുന്നു. അങ്ങനെ സാത്താൻ(ലോകത്തിന്റെ പ്രഭു) ക്രിസ്ത്യാനികളെ ലോകപ്രകാരമുള്ളവരും ദൈവത്തിനു പ്രയോജനമില്ലാത്തവരും ആക്കുന്നതിൽ വിജയിക്കുന്നു.

നമ്മുടെ ജഡത്തിന്റെ ഇച്ഛയെ തൃപ്തിപ്പെടുത്തുമെന്നുള്ളതുകൊണ്ട് ആയിരക്കണക്കിനു ക്രിസ്ത്യാനികൾ ഇത്തരം വ്യാജപ്രവാചകന്മാരുടെ വാക്കുകളെ സ്വീകരിച്ചു പിന്തുടരുന്നു. പല സഭകളിലും ഇത്തരം വ്യാജദൈവങ്ങൾ ക്രിസ്തീയാരാധനയുടെ വിഗ്രഹമായിത്തീർന്നിരിക്കുന്നു.

കേൾപ്പാൻ ചെവിയുള്ളവൻ കേൾക്കട്ടെ.